



Vel tína yrkis- leið!

Yrkisleiðin – eitt trygt val!

Góðir móguleikar eru at velja eina yrkisútbúgving í Føroyum. Tekniskt Yrkisnám er grundarlag undir nýggjum móguleikum hjá teimum, ið velja eina tekniska yrkisútbúgving, og móguleikarnir við einari útbúgving innan fyrisiting, skrivstovu og handil eru framtíðartryggjaðir.

Somuleiðis hevur Heilsuskúli Føroya áhugaverdar útbúgvingar á skránni innan røkt, umorgan og stuðul.

Umsóknarfreist og treytir

Freistin at søkja inn á Yrkisnám í ár er 15. mars.

Fyri at kunna søkja, skalt tú hava lokið fráfaringsroynd fólkaskúlans (9. floksprógv) ella samsvarandi kunnleikastøði.

Tú kanst søkja inn á skúla við lærusáttmála ella uttan lærusáttmála.

Skúlarnir, sum bjóða útbúgvingar innan Yrkisnám, eru:

- ✓ **Tekniski Skúlin í Klaksvík (TSK)** • www.tsk.fo
- ✓ **Glásir í Smiðjugerði (GS)** • www.glasir.fo
- ✓ **Miðnámsskúlin í Suðuroy (MS)** • www.midnam.fo
- ✓ **Glásir í Marknagili (GM)** www.glasir.fo
- ✓ **Miðnám á Kambsdali (MK)** www.kambsdalur.fo
- ✓ **Føroya Heilsuskúli (FH)** www.heilsuskulin.fo

Serbreyt innan handverksyrkið, ætlað teimum við serstøkum avbjóðingum

Tekniski Skúlin í Klaksvík bjóðar í ár undirvísing á serbreyt innan handverksyrkið. Serbreytin er ætlað næmingum millum 16 og 25 ár, sum hava ynski um at nema sær førleikar í yrkisnámi, men ikki megna at fáa sær fulla útbúgving í verandi útbúgvingarskipan. Undirvísingin á serbreytini tekur støði í tí einstaka, sum verður førleikamettur eftir serligari skipan, ið verður brúkt at skjalprógva førleikar hjá einstaka næminginum.

Serbreyt innan handverksyrkið verður **ikki** boðin út á Glasi í Smiðjugerði í 2017.

Skúla- og lestrarvegleiðingin

Í øllum fólkaskúlum og miðnámsskúlum eru skúla- og lestrarvegleiðarar, sum eru til reiðar at kunna næmingarnar um framhaldandi útbúgvingar- og lestrarmóguleikar. Spyr skúla- ella lestrarvegleiðaran um hesi viðurskipti, tí tey eru ofta knýtt at teimum lærugreinum, tú velur at lesa í yrkinum, tú søkir.

Ivást tú í onkrum, ert tú altíð vælkominn at ráðfæra teg við skúla- ella lestrarvegleiðaran, áðrenn tú søkir inn á ávísu útbúgvingarnar.



Tekniskt Yrkisnám

Yrkisútbúgvingarnar, sum teknisku skúlarnir bjóða, eru skipaðar undir heitinum Tekniskt Yrkisnám, og tær fevna um:

- ✓ **Timbur** (GS og TSK)
- ✓ **EL** (GS og TSK)
- ✓ **Bilsmið** (GS)
- ✓ **Metal** (GS og TSK)
- ✓ **Hárfríðkan** (GS)
- ✓ **Klædnaatstöði** (GS)
- ✓ **Matvøruatstöði** (TSK)

Ert tú í læru og hevur lærusáttmála, tá fevnir skúlagongdin á Tekniskum Yrkisnámi um 50-55 vikur. Hevur tú ikki lærusáttmála kanst tú taka Tekniskt Yrkisnám eftir einum ella tveimum árum.

Eitt av endamálunum við Tekniskum Yrkisnámi er, at tú sum lærlingur ella lesandi fært tína útbúgving góðskrivaða, so nógv, sum til ber. Tað merkir, at tú kanst vinna og varðveita móguleikarnar at fara undir eina víðari ella hægri útbúgving, um tú seinni í lívinum fært hug til tað.

Við lærusáttmála

Hevur tú gjørt sáttmála við eitt læru-pláss, verður skúlagongdin hjá tær lögð til rættis saman við læruplássinum, soleiðis at tú ert í verkligu læruni ímillum tey ymisku skúlaskeiðini.

Ein yrkisútbúgving varir vanligi í umleið 4 ár. Av hesum eru vanligi 55 vikur í skúla. Hetta er galdandi, um tú hevur lærusáttmála.

Við lærusáttmála tekur tú 1., 2. og 3. skúlaskeið í Yrkisnámi. Ímillum skúlaskeiðini hevur tú verkliga læru.

1. og 2. skúlaskeið eru 20 vikur hvørt. Tá hevur tú yrkislærugreinar og almennar lærugreinar á E stigi.

Í 3. skúlaskeiði, sum fevnir um 10 vikur, hevur tú bert yrkislærugreinar at hugsa um, og tú sleppur at førleikamenna teg í tínum yrki burturav og miðvíst.

Eftir lokið 3. skúlaskeið kanst tú fara upp til sveinaroynd og fáa sveinabræv í tínum yrki.

Við ongum lærusáttmála

Ætlar tú at læra til elektrikara, hárfriðkara, timburmann, metalsmið ella tilíkt, og tú ikki hevur lærusáttmála, kanst tú søkja um upptøku á øðrum av teknisku skúlunum til 1. skúlaskeið, har tín yrkisgrein verður boðin út. Har byrjar tú skúlagongdina í 1. skúlaskeiði, og tekur tú tey bæði fyrstu skúlaskeiðini saman við hinum, sum byrja sína útbúgving og teimum lærlingum, ið eisini eru farin undir somu útbúgving, sum tú hevur valt.

Um tú velur ikki at fara í læru, men heldur at fyrireika teg til eina framhaldsútbúgving, eigur tú at velja 4. skúlaskeið, har tú sleppur at arbeiða við yrkisverkætlanum á ávísari yrkislæru og fært undirvísing í almennum lærugreinum á C stigi, umframt at tú hevur móguleika at velja støddfrøði á B stigi.

Timbur, el og bil

Útbúgvingarnar í Tekniskum yrkisnámi taka vanligi fyra ár. Umsóknarfreistin kann vera treytað av, hvat læruplássíð sigur. Tú fært lærlingaløn í útbúgvingartíðini.

Timburmaður

Ein timburmaður fæst í høvuðsheitum við at smíða hús. Talan kann vera um sethús, aðrar bygningar og onnur byggiarbeiði. Arbeiðsuppgávan hjá einum timburmanni kann fevna um at forskalla, leggja gólv, smíða útveggir og takverk. Eisini arbeiðir ein timburmaður við at bjálva, klæða, seta vindeygu og hurðar í, at seta køkar upp, umframt aðrar bygningpartar.

Í lærutíðini verður skift ímillum verkliga læru á góðkendum læruplássum umframt skúlagongd á yrkisskúla. At enda verður sveinaroynd gjørd.

Skúlagongdin í sambandi við timburlæru kann fara fram í Havn ella í Klaksvík.

Tá ið tú ert liðug/ur við útbúgvingina kanst tú arbeiða sum timburmaður ella fara undir framhaldslesnað, eitt nú til byggiteknikara/byggifrøðing ella arkitekt.

Snikkari

Ein snikkari arbeiðir serliga við træ og ger hurðar, vindeygu og innbúgv. Á skúlanum lærir tú at arbeiða við maskinum og amboðum. Harafturat lærir tú um ymiskt tilfar, ið skal brúkast.

Ein stórur partur av arbeiðinum er at vegleiða kundum. Her lærir tú at leggja fram, grundgeva, tekna og byggja eftir kundans ynski.

Tú kanst enda tína útbúgving við ymiskum sergreinum í mun til tíni áhugamál og títt lærupláss. Tú kanst gera snikkari og framleiða hurðar og vindeygu, innbúgv, arbeiða sum bygningmontørur



ella hava sergrein sum bygningssnikkari, møbilsnikkari ella orgulbyggjari. Sum útlærdur snikkari kanst tú taka víðari útbúgving sum t.d. byggitækningur, designtækningur, orkutækningur, kort- og landmáratækningur, framleiðslutækningur, byggifrøðingur og professiónsbachelorur í útflutningi og tøkni.

Elektrikari

Ein elektrikari fæst við at leggja sterk- og veikstreym inn í t.d. sethús, skrivstovur, virkir, skúlar og umborð á skip-



um. Hetta fevnir m.a. um ljós, motorar, elektroniskar stýringar til flutningsskipanir og framleiðslueindir.

Harumframt fæst elektrikarin við tele-, teldu- og antennuinnleggingar, og at ráðgeva kundum í at velja elektriskar loysnir.

Í lærutíðini verður skift ímillum verkliga læru á góðkendum læruplássum umframt skúlagongd á yrkisskúla. At enda verður sveinaroynd gjørd.

Skúlagongdin kann fara fram í Havn ella í Klaksvík.

Sum elektrikari kanst tú eisini fara undir eina framhaldsútbúgving sum t.d. KT- og elektroniktøkningur, framleiðslutøkningur, sterkstremstøkningur, byggitøkningur ella verkfrøðingur, har neyðugt er við ávísimum iskoytislærugreinum.

Bilsmiður

Sum bilsmiðslærlingur lærir tú m.a. um skrokk, stýrigreiðir, bremsur og girskipan, bensin- og dieselmotorar og motorstýringar. Tú lærir um tey elektronisku hjálpartólini: tól at kanna bremsur, útlát, hjólsporing, elektriskar skipanir, stýringar v.m.

Somuleiðis lærir tú um mekaniskt og elektroniskt arbeiði á persónbilar, vørbilar og partvíst lastbilar.

Í lærutíðini verður skift ímillum verkliga læru á góðkendum læruplássum umframt skúlagongd á yrkisskúla. At enda verður sveinaroynd gjørd. Skúlagongdin kann fara fram í Havn.

Sum útbúgvinn bilsmiður kanst tú eisini fara undir eina framhaldsútbúgving sum t.d. maskinmeistari, maskintøkningur ella verkfrøðingur, sum tó krevur ávísar iskoytislærugreinar.

Metalsmiður

Útbúgvingarnar innan metalsmið eru fleiri. Vit kunnu nevna maskinmiður, kleinmiður, rustfastur kleinmiður, rørsmiður, rør- og blikksmiður, rørsmiður og sveisari.

Maskinmiður

Sum maskinmiður arbeiðir tú við stýringstekniskum skipanum og maskinum.

Í útbúgvingini lærir tú at byggja upp, forrita, finna brek og at umvæla einfaldar stýringstekniskar skipanir, tú lærir at velja røtt amboð og rætt dátugrundarlag í sambandi við framleiðsluuppgávur.

Eisini lærir tú um framleiðslutilgongdir og at viðlíkahalda og montera høvuðspartarnar av einum motori, at gera minni konstruktiónir av plátu, røri og stálprofilum, og einfaldar viðlíkahaldsuppgávur av eitt nú rørskipanum, pumpum og ventillum.

Kleinmiður

Í útbúgvingini lærir tú um ymisk sløg av metalli, og hvussu tað kann formast. Ein týðandi partur av arbeiðinum er at velja rætt tilfar og rættan arbeiðshátt til tær ymisku uppgávnar. Tú fært grundleggjandi vitan um at viðgera metal. Tú lærir at gera tilskeringar í plátur og rør, at montera lutir, maskinur og installatiónir og at viðlíkahalda framleiðslutól. Harumframt lærir tú at yvirflatu- og eftirviðgera metal og annað tilfar.

Rustfastur kleinmiður

Sum rustfastur kleinmiður lærir tú at gera samansetingar av forgreiningum og bukkingum í rørum í rustføstum stáli, og at velja eignaðar eftirviðgerðir og fremja yvirflatu- og eftirviðgerð av rustføstum stáltilfari.

Rør- og blikksmiður

Rør- og blikksmiðurin arbeiðir við nýgerð og røkt av vatn-, hita-, gass og ventilatiónsinnleggingum í sethúsum og virkjum. Tú lærir at seta upp hvs-stýriskipanir, oljuketlar og varandi orkuinstallatiónir, umframt at veita kundavegleiðing.

Tú lærir eisini at gera tunnplátusamansetingar við sveising úr aluminium, stáli

og rustføstum tilfari, at lodda, nitta og falsa.

Sum rør- og blikksmiður lærir tú at leggja til rættis og gera minni skap í plátu-, rør- og stálprofilum, og at gera inndekningar og kappabjalving.

Rørsmiður

Rørsmiðurin arbeiðir við nýgerð og røkt av installatiónsarbeiði í sethúsum, verksmiðjum og virkjum. Tú lærir at seta upp hvs-stýringsskipanir, oljuketlar og varandi orkuinstallatiónir, og at veita kundavegleiðing.

Eisini lærir tú at gera samansetingar, tilskeringar og evna til skurð í plátum og rørum.

Sum rørsmiður lærir tú at leggja til rættis og gera minni skap í plátu-, rør og stálprofilum.

Sveisari

Sveisari arbeiðir við sveising, tilskering og framleiðsluuppgávum innan metaløkið. Tú lærir at evna til skurðir í plátur og rør og at velja rætta tilfarið, og hvussu tað skal eftirviðgerast.

Eisini verður arbeiði við at viðlíkahalda amboð og maskinur og at yvirflatu- og eftirviðgera metal og annað tilfar, umframt at leggja til rættis samansettar sveisuppgávur.

Sveisari lærir í 2 ár og 6 mánaðir. Skúlagongdin er 35 vikur.

Felags fyrri útbúgvingarnar innan metalsmið er, at tær geva førleika at fara undir víðari lesnað, m.a. sum maskinmeistari, framleiðslutøkningur og verkfrøðingur. Undantikin er sveisarin.

Skapandi yrkisgreinar og atstöðiútbúgvingar

Hárfríðkan

Hárfríðkarar fáast mest við hárvíðgerð, men næmingarnir læra eisini alt um vakurleikarøkt, og hvat tað ber í sær, at reka eitt virki, so sum búskap, kundarøkt, sálarfrøði og mangt annað. Arbeiðið er fjølbroytt, tí mótin skiftir rættiliga ofta.

Hárfríðkarar starvast mest á hárfriðkanarstovum, tó eisini í sjónleikarahúsum, í sjónvarpi o.tíl.

Framtíðarmøguleikar umframt hárfriðkanaryrkið hevir tú móguleika at útbúgva teg víðari sum stylistur, kosmetikari, kosmetologur, make-up artistur, manicuristur o.a.

Klædnaatstöði

Klædnaatstöði er ein 2 ára grundútbúgving, har tú av sonnum fært høvi at royndu tíni skapandi evnir innan móta-verðina. Útbúgvingin er spennandi og kreativ, og tú fært hollan kunneleika innan klædnaframleiðslu. Arbeið verður við sniðgeving, seyming, konstruktión og mótasøgu. Útbúgvingin verður boðin fram í Glasi í Smiðjugerði í Havn.

Sum útbúgvinn klædnaatstöðingur hevir tú móguleika at lesa víðari til sniðgeva, klædnahandverkara, ella tú kanst velja at arbeiða á seymistovu ella gerast sjálvstøðugur vinnurekandi.

Tilvirkisatstöði

Endamálið er, at menna vitan og kunneleika innan økið, sum kann stimbra um móguleikan fyri einari nýggjari framleiðsluvinnu innan okkara tilfeingið.

Útbúgvingin er ein 2 ára grundútbúgving, sum tekur støðið í handverks-traditiónum innan tilfar og tóvirki. Ein útbúgving, sum kann birta upp undir

skapandi hugin hjá fólki, so tey fáa eina grundvitan um handverk, tilfar og móguleikarnar at framleiða. Fyrst og fremst verður tilfar úr føroyskum náttúru-tilfeingið nýtt. Hetta er ein útbúgving, har vit koma inn á framleiðsluhættir at virka ull, skinn og annað.

Eigin upptøka er í 2017.

Matvøruatstöði

Á Tekniska Skúla í Klaksvík er móguleiki at útbúgva seg innan matyrki sum gastronomhjálpari ella føðsluhjálpari.

Útbúgvingin byrjar við grundskeiði á 20 vikur, ið endar við próvtøku.

Eftir lokna próvtøku velur tú, hvørja leið, tú ynskir at fara: gastronomhjálpari ella føðsluhjálpari. Síðan byrjar 2. skúlaskeið, har tú fert í starvsvenjing í 10 vikur og í skúla í 10 vikur, sum endar við einari eftirmeting.

Eftir grundskeið og 2. skúlaskeið hevir tú móguleika at koma í læru innan ta leið, tú hevir valt. Lærutíðin er 36 vikur. Útbúgvingin endar við 2 vikum í skúla, har tú tekur eina endapróvtøku.

Sum gastronomhjálpari hevir tú móguleika at útbúgva teg víðari til gastronom (kokk), og sum føðsluhjálpari hevir tú móguleika at útbúgva teg til føðsluatstöðing.

Ein stórur partur av arbeiðinum hjá einum gastronomi snýr seg um at seta máltíð saman, so at tann vitjandi fær eina góða uppliving. Eisini lærir tú m.a. um matvørugóðsku, kundatænastu, borðreiðing og reinføri.

Sum føðsluatstöðingur arbeiðir tú við at seta saman serkost til fólk við ymiskum sjúkum, eldri, ítóttarfólk, børn og ung. Á skúlanum lærur tú m.a. um føðslu- og kostlæru, heilsu og reinføri.



FHS Yrkisnám

innan fyrisiting, handil og skrivstovu

Skúlarnir, sum bjóða yrkisnám innan fyrisiting, handil og skrivstovu eru:

- ✓ **Glásir í Marknagili (GM)** • www.glasir.fo
- ✓ **Miðnám á Kambsdali (MK)** • www.kambsdalur.fo
- ✓ **Miðnámsskúlin í Suðuroy (MS)** • www.midnam.fo

Útbúgvingarnar

Yrkisnám, sum handilsskúlarnir bjóða, fevna um:

- ✓ **FHS Yrkisnám (GM, MK og MS)**

Á FHS Yrkisnámi er møguligt at taka yrkisútbúgvingar innan:

- ➔ Handil og smásølu – sum sölustøðingur
- ➔ Heilsølu við sergrein – sum handilsatstøðingur
- ➔ Skrivstovuútbúgving við grein í fyrisiting

Eisini hevur tú møguleika at útbúgva teg innan skrivstovuyrkið við sergrein sum advokatskrivari, læknaskrivari, innan almenna fyrisiting, búskap, ferðavinnu, grannskoðan umframt speditión og shipping.

Hugsar tú um at fara í læru innan fyrisiting, handil og skrivstovu, kanst tú byrja við at søkja inn á FHS Yrkisnám. FHS Yrkisnám er støðisútbúgving í fyrisiting, handli og skrivstovu, sum tekur eitt ella tvey ár.

FHS Yrkisnám er sett saman av yrkislærugreinum og almennum lærugreinum. Flest allar lærugreinar á FHS enda við C stigi. Eftir FHS kanst tú fara undir yrkisútbúgving innan skrivstovu ella handil.

Við rættari samanseting av lærugreinum í FHS Yrkisnámi, hevur tú eisini møguleika at fara inn á annað árið á búskaparbreytini, har tú eftir tveimum árum kanst taka eitt gymnasialt miðnámspróg.

Eftir at tú hevur tikið FHS Yrkisnám, fevnir skúlagongdin um 240 tímar, ein dag um

vikuna í 30 vikur, tað seinasta læruárið. Skúlagongdin fylgir tó skúlaárinum. Tí er vanliga undirvingin ein dag um vikuna í 30 vikur í tíðarskeiðinum august til mai-juni árið eftir. Hevur tú lokið FHS støðisútbúgving er lærutíðin innan handils- og skrivstovuyrkið 3 ár. Lærutíðin er styttri, um tú hevur gymnasiala miðnámsútbúgving.

Um tú hevur fingið lærusáttmála innan handil ella skrivstovuyrki, og ikki hevur FHS støðisár frammanundan, er lærutíðin 4 ár. Tá skalt tú taka lærugreinar á FHS saman við teimum skúlaskeiðum, sum annars eru knýtt at tíni yrkisútbúgving.

Tú fært meira at vita um Yrkisnám innan fyrisiting, handil og skrivstovu frá Glásir í Marknagili (www.glasir.fo), Miðnámi á Kambsdali (www.kambsdalur.fo) og Miðnámi í Suðuroy (midnam.fo).

Ein lýsing av teimum ymisku handils-, fyrisitingar- og skrivstovuútbúgvingunum er á næstu síðunum.



Yrkisgreinar innan handil og tænastr

FHS Yrkisnám er stöðisútbúgving fyrir fleiri styttri útbúgvingar innan handil, tænastr, skrivstovu og fyrisiting, sum tekur eitt ár. FHS Yrkisnám er sett saman av yrkislærugreinum og almennum lærugreinum. Flest allar lærugreinar á FHS Yrkisnámi enda við lærugreinum á C stigi. Ætlar tú at fara í læru innan fyrisiting, skrivstovu og handil, er FHS Yrkisnám ein partur av læruni, um tú ikki longu hefur tikið FHS. Við FHS prógvi kanst tú eisini sleppa inn á annað ári á búskaparbreyt á miðnámi, um tú hefur røttu samansetingina av lærugreinum.

Skrivstovuútbúgvingar

Skrivstovuútbúgving gevur tær grundleggjandi vitan um fyrisiting og búskap. Tú lærir um samband við kundan og tænastr, hvussu tú arbeiðir við tekstviðgerð, dátugrunnum, rokniarki og øðrum kt-skipanum.

• Advokatvirki

Við sergrein sum advokatskrivari lærir tú um rættarmál, umframt at gera skjøl sum t.d. stevningar og testamenti.

• Almenn fyrisiting

Við sergrein innan almenna fyrisiting lærir tú um skjalaføring, arkivering og at skriva brøv. Harumframt lærir tú um málsviðgerð.

• Grannskoðan

Hevur tú skrivstovuútbúgving við sergrein innan grannskoðan, lærir tú um tær ymisku roknskaparuppgávurnar og at viðgera roknskapir í ymsum virkjum.

• Ferðavinna

Við sergrein í skrivstovuyrkinum innan ferðavinnu lærir tú at gera og skipa tilboð, so at tað nøktar tørvin hjá kundinum. Tú hefur harumframt samband við t.d. gistingarhús, bussar og fornminnissøvn.

Handilsútbúgvingar

• Handilsútbúgving til heilsølu

Ein handilsatstøðingur tekur sær vanliga av kundum, roknar prísir, ger tilboð og ordraváttanir. Sum handilsatstøðingur

við sergrein í heilsølu arbeiðir tú serliga við sølu av vørum ella tænastrum.

• Handilsútbúgving til smásølu

Er talan um handilsútbúgving innan smásølu, tekur tú tær av sølu og øðrum vanligum uppgávum í handlinum. Undir útbúgvingini færst tú undirvísing í sølu og tænastr, har tú lærir at pakka vørum út, prísar og seta vørum upp á pláss í handlinum, umframt at bíleggja vørum. Tú lærir eisini, hvussu tú setur vørunar og gert tær áhugaverdar, umframt at tú lærir um fíggarviðurskiptini hjá handlinum.

Speditión/shipping

Ein speditørur ella shippingstarvsfólk skipar flutning av farmi og vørum sjóvegis. Arbeiðið snýr seg í høvuðsheitum um at skipa sambandið millum reiðari ella shippingfyrirøku og fyrirøku, ið skulu hava vørum fluttar sjóvegis.

Ert tú útlært shippingstarvsfólk, kanst tú útbúgva teg víðari t.d. innan marknaðarførslubúskap, logistikkbúskap, tænastrubúskap, handilsbúskap umframt aðrar útbúgvingar innan hetta øki.

Læknaskrivari

Sum læknaskrivari hevur tú nógvar ymiskar arbeiðsuppgávur gjøgnum ein arbeiðsdag. Tú lærir m.a. at stovna journalir, tæna sjúklingum í móttøkuni og annars hjálpa lækninum við ymiskum praktiskum arbeiði ella at leggja komandi læknatiltøk til rættis. Sum læknaskrivari er umráðandi at vera

skipað/ur, duga at samskipta og vera fyrikomandi.

Ein stórur partur av arbeiðinum er at tosa í telefon við viðskiftafólk og almennar myndugleikar á heilsuøkinum. Sum læknaskrivari kanst tú arbeiða á sjúkrahúsi ella á læknamiðstöðum.

Hægri handilsprógv

Hægri handilsprógv tekur 1 ár, og er búskaparligt ískoyti til aðra gymnasiala ella samsvarandi útbúgving. Upptøku-treytir eru lokin gymnasial ella samsvarandi útbúgving við nóg góðum úrsliti.



Heilsuskúli Føroya – um tú vilt gera mun!

Ynskir tú at arbeiða við sjúkum og/ella eldri menniskjum, ella sum persónligur stuðul hjá børnum og vaksnum, so eru heilsuútbúgvingarnar heilt víst nakað fyri teg.



Innihaldið í útbúgvingunum

Útbúgvingarnar eru eitt tilboð, bæði til heilt ung og til meira tilkomin.

Heilsuhjálparar arbeiða innan stuðuls-, røktar- og umsorganarøki á sambýlum, ellisheimum og í heiminum hjá borgaranum, men eisini sum stuðlar fyri fólk, ið bera brek, ella sum hjálparfólk.

Heilsurøktarar arbeiða við stuðli, sjúkrarøkt og umsorgan á eldraðkinum og eisini á sjúkrahúsi og innanfyri psykiatriska økið.

Skift verður ímillum skúlagongd á Skúladeplinum í Suðuroy og starvsvenjing, á nevndu økjum, runt alt landið. Tú lærir at umhugsa tín egna hugburð og atburð mótvegis øðrum menniskjum.

Eisini fær tú almennar førleikar í førøyskum, donskum, enskum og náttúru-læru á ávikavist D og C stigi. Hetta

Útbúgvingar

Heilsuhjálpari

tekur 15 mánaðir og gevur atgongd til heilsurøktara-útbúgvingina

Heilsurøktari

tekur 22 mánaðir

tryggjar, at tú fært møguleika at søkja víðari í útbúgvingarskipanini. Til ber at fáa góðskrivað partar av útbúgvingini, um tú hevur arbeiðsroyndir og/ella skúlagongd, á sama stigi, ið undirvíst verður í.

Umsókn/upptøka

Umsóknarblað til báðar útbúgvingarnar fæst á heimasíðu skúlans www.heilsuskulin.fo og á heimasíðuni hjá Mentamálaráðnum www.mmr.fo.

Lestrarvegleiðarin kann hittast á t-posti: heilsuskulin@skulin.fo

Heilsuhjálpari: byrjar í januar og í september á hvørjum ári. Umsóknarfreistin er ávikavist 1. november og

15. mars. Upptøktreytir: 9. flokkur og eitt árs arbeiðsroyndir ella 10. flokkur.

Upptøktreytir: 9. flokkur og eitt árs arbeiðsroyndir ella 10. flokkur.

Heilsurøktari: byrjar í mars á hvørjum ári. Umsóknarfreistin er 1. november.

Upptøktreytir

Útbúgving sum heilsuhjálpari ella onnur skúlagongd, í minsta lagi 3 mánaðir viðkomandi arbeiðsroyndir, fulla tíð, innan umsorgan og røkt.

Heilsuhjálparaútbúgvingin

Skúli 1:	14 vikur	Starvsvenjing 1:	12 vikur
Skúli 2:	14 vikur	Starvsvenjing 2:	12 vikur
Skúli 3:	5 vikur		


Heilsurøktaraútbúgvingin

Skúli 1:	14 vikur	Starvsvenjing 1:	11 vikur
Skúli 2:	12 vikur	Starvsvenjing 2:	12 vikur
Skúli 3:	10 vikur	Starvsvenjing 3:	12 vikur
Skúli 4:	11 vikur		

Við upptøku verður dentur lagdur á, at tú í umsóknini vísir áhuga fyri útbúgvingunum og áhuga fyri at menna teg fakliga, persónliga og sosialt. Heilsuskúlin veitir ráðgeving í samband við orðblindni.



Útbúgvingarskipanin



Yvirlitið vísir útbúgvingargongdina frá fólkaskúla til hægri útbúgvingar, har yrkisútbúgvingar (blái kassin) eru eitt stig á leiðini. Punkteraðu strikurnar gera vart við, at ávísar treytir skulu vera uppfylltar fyri at sleppa víðari á næsta stig ella at fáa góðkent ein part av útbúgvingini í hesum sambandi.

Framtíðartryggar yrkisútbúgvingar

Eitt av endamálunum við yrkisútbúgvingarskipan okkara er at skapa móguleikar fyri lívlangari læring. Hetta er týðningarmikið at hava í huga, tá ið tú skalt velja útbúgving.

Allar útbúgvingar mugu í dag stremba eftir at geva móguleikar fyri lívlangari læring, skulu tær standa seg í kappingini um tann útbúgvandi ungdómin, har tú ert ein av mongum.

Eitt týðningarmikið endamál við tínari útbúgving, umframt teir førleikar, hon gevur, er, at tú færst hana góðskrivaða í so stóran mun, sum til ber, so tú kanst vinna og varðveita móguleikarnar, at fara undir eina víðari ella hægri útbúgving seinni, tá og um hugur stendst til tað.



Mentamálaráðið 2017

